

- ৰাষ্ট্ৰীয় প্ৰচাৰ দিবস
- ১৮৮৫ত আমেৰিকান কবি এজবা পাৰ্চীৰ জন্ম
- ১৯০৮ত ইউৰোপত প্ৰথম ক্ৰছ কান্ট্ৰী
- ১৯৮৫ত স্পেচ ৱাটল চেলেব্ৰেছ এছটিএছ-৬১ৰ কাম আৰম্ভ
- ১৯২০ত অষ্ট্ৰেলিয়াৰ কমিউনিষ্ট পাৰ্টী ছিডনীত প্ৰতিষ্ঠা
- ২০১৪ত ছুইডেনে পেলেষ্টাইনক স্বীকৃতি দিয়ে

গণিত চেতনা বিশ্বাসী সমাজ যুক্তিবাদী হয় : ড° শশীকান্ত শইকীয়া

কানৈ মহাবিদ্যালয়ত গণিত প্ৰজ্ঞাৰ বঁটা বিতৰণী সভা

বিশেষ বাৰ্তা, ডিব্ৰুগড়, ২৯ অক্টোবৰ : 'গণিত কেৱল সংখ্যাৰ খেল নহয়, গণিত হ'ল চিন্তাৰ শৃংখলা, যুক্তিৰ আধাৰ আৰু মানৱ সভ্যতাৰ উত্তৰণৰ মূল স্তম্ভ। প্ৰাচীন ভাৰতবৰ্ষৰ ঋষি-মুনিসকলে আধ্যাত্মিকতা আৰু বিজ্ঞান দুয়োটা সমানে আগুৱাই নিছিল। গণিতত বিশ্বাসী এখন ৰাষ্ট্ৰ সদায় আগুৱাই যাব পাৰে, বিকাশ কৰিব পাৰে। গণিত চেতনাত বিশ্বাসী মানুহ সদায় যুক্তিবাদী হয়।' —ডিএইচএছ কানৈ মহাবিদ্যালয় (স্বায়ত্তশাসিত)ৰ অধ্যক্ষ ড° শশীকান্ত শইকীয়াই এইদৰে কয়। গুৱাহাটীস্থিত বিবেকানন্দ কেন্দ্ৰ শিক্ষা প্ৰচাৰ বিভাগৰ উদ্যোগত তিনিদিনীয়াকৈ অনুষ্ঠিত গণিত প্ৰজ্ঞা সম্বৰ্ধনা (Ganit Prajna Samvardhan) অনুষ্ঠানত জিপিপিৰ ২৬ অক্টোবৰৰ সামৰণী অনুষ্ঠানত মুখ্য অতিথি হিচাপে উপস্থিত থাকি অধ্যক্ষ ড° শইকীয়াই কয়— গণিতে মানুহৰ চিন্তাক সদায় সু-সংহত কৰি তোলে,

যুক্তিবাদী কৰি তোলে আৰু শৃংখলিত জীৱনৰ দিশে আগুৱাই নিব পাৰে। তেওঁ কয় যে গণিতক সমগ্ৰ বিশ্বতে বিশ্বৰ ভাষা, সংগীতৰ ভাষা, সকলো বিজ্ঞানৰ মাতৃ, সমাজৰ আইনা, গছৰ মূল শিপা আৰু চিন্তাৰ অনুশাসনৰ সৈতে তুলনা কৰা হয়। কাৰণ উল্লেখ কৰি তেওঁ কয়— গণিত প্ৰকৃতিৰ ভাষা হোৱা বাবে সদায় প্ৰকৃতিৰ দৰে নিয়ম মানি চলে। সংগীতৰ ছন্দ, তাল, মান, সুৰ থকাৰ দৰে গণিতত সংখ্যা, সমীকৰণ থাকে। সকলো বিজ্ঞানৰ মাতৃ হিচাপে গণিতক বিবেচনা কৰা হয়। গণিতৰ উত্তৰ সদায় স্পষ্ট, নিৰপেক্ষ আৰু যুক্তিসংগত হোৱাৰ বাবে গণিতক এখন আইনাৰ সৈতে তুলনা কৰা হয়। তেওঁ কয় যে গণিত অবিহনে পৃথিৱী এখোজো আগুৱাব নোৱাৰে। কানৈ মহাবিদ্যালয়ৰ শংকৰদেৱ সভাকক্ষত অনুষ্ঠিত বঁটা বিতৰণী সভাত ভাৰতবৰ্ষৰ আৰ্যভট্ট, লীলাৱতী, ভাস্কৰাচাৰ্য, ৰামানুজন, গ্ৰীচৰ

পাইথাগোৰাছৰ লগতে অন্যান্য বিখ্যাত গণিতজ্ঞসকলৰ জীৱনৰ সাধনাৰ কথা উল্লেখ কৰি তেওঁ কয় যে ভাৰতে শূন্য, দশমিক পদ্ধতি আৱিষ্কাৰ কৰি আজিও অসীমলৈ যাত্ৰা কৰাৰ হেঁপাহ ত্যাগ কৰা নাই। অধ্যক্ষগৰাকীয়ে প্ৰাচীন ভাৰতবৰ্ষৰ শিক্ষা পদ্ধতি আজিও বহুল প্ৰচলন কৰাৰ সপক্ষে মত পোষণ কৰি বঁটাপ্ৰাপক সকলোকে একো একোজন ৰামানুজন, পাইথাগোৰাছ, লীলাৱতী, আৰ্যভট্ট হ'বলৈ লক্ষ্য বান্ধি ল'বলৈ আহ্বান জনায়। আধুনিক ইণ্টাৰনেট, কৃত্ৰিম বুদ্ধিমত্তা, ছুপাৰ কম্পিউটাৰ, চিকিৎসা, বাণিজ্য, বেংক আদিত অংক বা গণিত অবিহনে অচল বুলি উল্লেখ কৰি তেওঁ গণিতৰ প্ৰয়োগ নাথাকিলে দৈনন্দিন জীৱন, প্ৰযুক্তি, বিজ্ঞান, সকলো অচল হৈ পৰিব বুলি কয়। গণিতক ভয়ৰ বিষয় হিচাপে গ্ৰহণ নকৰি বন্ধু হিচাপে গ্ৰহণ কৰিবলৈ সকলোকে আহ্বান জনাই গণিতৰ এনে কৰ্মশালাৰ

আয়োজন কৰাৰ বাবে বিবেকানন্দ কেন্দ্ৰ শিক্ষা প্ৰচাৰ বিভাগক ধন্যবাদ জ্ঞাপন কৰে। গণিতক জনপ্ৰিয় কৰাৰ উদ্দেশ্যে অসমৰ বিবেকানন্দ কেন্দ্ৰ বিদ্যালয়ৰ শদিয়াৰ পৰা ধুবুৰীলৈ সামৰি অনুষ্ঠিত অনুষ্ঠানত গণিতত বিশেষ মেধাশক্তি পৰিচয় দিয়া কৃতী ছাত্ৰ-ছাত্ৰীসকলক অধ্যক্ষগৰাকীয়ে মানপত্ৰ আৰু বঁটা প্ৰদান কৰে। অনুষ্ঠানত ডিব্ৰুগড় বিবেকানন্দ কেন্দ্ৰ বিদ্যালয়ৰ অধ্যক্ষ অচিন্ত গোস্বামী, ডিব্ৰুগড় বিশ্ববিদ্যালয়ৰ প্ৰাক্তন প্ৰাধ্যাপক ড° গোপাল চন্দ্ৰ হাজৰিকা, শোভন শেঠ, বিজ্ঞান সাহা প্ৰমুখ্যে সমগ্ৰ অসমৰ বিবেকানন্দ কেন্দ্ৰ বিদ্যালয়ৰ ৪৫গৰাকী শিক্ষক-শিক্ষয়িত্ৰী আৰু ৯৮গৰাকী শিক্ষাৰ্থীৰ লগতে বহুকেইগৰাকী গণ্য-মান্য ব্যক্তি উপস্থিত থাকে। একেটা অনুষ্ঠানতে কানৈ মহাবিদ্যালয়ৰ প্ৰাক্তন উপাধ্যক্ষ ড° প্ৰিয়দেৱ গোস্বামীক বিশেষ সম্বৰ্ধনা জ্ঞাপন কৰে।

